

Врз основа на член 36 став (1) точка 15 и член 62 став (1) од Законот за локалната самоуправа ("Службен весник на РМ" бр.5/02) и член 151 став (2) од Деловникот на Советот на Општина Гази Баба ("Службен гласник на Општина Гази Баба" бр.4/06 и 12/13), Советот на Општина Гази Баба на дваесет и првата седница одржана на 30 јануари 2023 година, донесе

П РА В И Л Н И К

ЗА КОРИСТЕЊЕ НА ФИНАНСИСКИ СРЕДСТВА ОД БУЏЕТОТ НА ОПШТИНА ГАЗИ БАБА ЗА СУБВЕНЦИОНИРАЊЕ НА ГРАЃАНИТЕ НА ПОДРАЧЈЕТО НА ОПШТИНА ГАЗИ БАБА, ЗА ВГРАДУВАЊЕ НА УРЕДИ ЗА ТЕЧЕН ГАС/МЕТАН ИЛИ ДРУГ ВИД НА АЛТЕРНАТИВНО ГОРИВО ВО ВОЗИЛАТА

I. ОПШТИ ОДРЕДБИ

Член 1

Со овој правилник се пропишуваат конкретните услови, начин и постапка за користење на финансиски средства утврдени со Буџетот на Општина Гази Баба со намена за субвенционирање на дел од трошоците на граѓаните на подрачјето на Општина Гази Баба направени при купување и вградување уред за погон на ТНГ, метан или друг вид на алтернативно гориво во возилото.

Член 2

(1) Финансиските средства од член 1 на овој правилник се обезбедени од Буџетот на Општина Гази Баба со намена субвенционирање на граѓаните на подрачјето на Општина Гази Баба за вградување уред за погон на ТНГ, метан или друг вид на алтернативно гориво во возилото.

(2) Финансиските средства од став 1 на овој правилник ќе се користат за надоместување на дел од трошоците направени при купување и вградување уред за погон на ТНГ, метан или друг вид на алтернативно гориво во возилото, до 30 Ноември тековната година односно до исцрпување на средствата предвидени во Буџетот на Општина Гази Баба.

Член 3

Финансиските средства од член 1 на овој правилник ќе се користат за делумен надомест на средствата на граѓаните на подрачјето на Општина Гази Баба искористени за купување и вградување уред за погон на ТНГ, метан или друг вид на алтернативно гориво во возилото, во износ од 50% од вредноста на уредот, но не повеќе од 18.000 денари по лице без вклучен персонален данок на доход. Персоналниот данок на доход е на товар на Општина Гази Баба.

II. ЈАВЕН ПОВИК

Член 4

(1) За реализирање на точка 5 од Програмата за заштита на животната средина и природата на Општина Гази Баба за субвенционирање на дел од трошоците на граѓаните на подрачјето на Општина Гази Баба објавува јавен повик.



(2) Јавниот повик се објавува на веб страната на Општина Гази Баба (www.gazibaba.gov.mk), и во два печатени медиуми.

(3) Јавниот повик ќе трае од денот на објавувањето се до 30 Ноември во тековната година односно до исцрпување на средствата наменети за оваа намена со Буџетот на Општина Гази Баба.

(4) Кога ќе бидат исцрпени предвидените финансиски средства, Општина Гази Баба ќе ја информира јавноста дека Јавниот повик е завршен на својата веб страната.

(5) Јавниот повик ќе се реализира по редослед на аплицирање, односно по дата и време на аплицирање по принципот „прв дојден, прв услужен“.

III. ПРАВО НА УЧЕСТВО НА ЈАВНИОТ ПОВИК

Член 5

Право на учество на Јавниот повик имаат жителите на Општина Гази Баба, физички лица, сопственици на возила произведени од кои купиле и вградиле уред за погон на ТНГ, метан или друг вид на алтернативно гориво во возилата во периодот од објава на Јавниот повик се до исцрпувањето на буџетот наменет за Јавниот повик, но не подоцна од 30 Ноември во тековната година односно до исцрпувањето на буџетот наменет за Јавниот повик кои ќе ја достават потребната документација и кои ќе ги исполнат условите од овој Правилник.

IV. НАЧИН, УСЛОВИ И ПОСТАПКА ЗА КОРИСТЕЊЕ НА ФИНАНСИСКИ СРЕДСТВА

Член 6

Барателот е должен потребната документација во затворен плик да ја достави во архивата на општината на адреса ул.Архимедова бр.2, секој работен ден од 7:30 до 16:30 часот. На пликот треба да биде наведено **“Јавен повик за субвенционирање на дел од трошоците за купување и вградување на уред за погон на ТНГ, метан или друг вид на алтернативно гориво во возилата, за граѓаните на подрачјето на Општина Гази Баба”**.

Барателот е потребно да ги исполни следните услови:

- да има живеалиште на подрачјето на Општина Гази Баба,
- да нема искористено субвенција за купување и вградување уред за погон на ТНГ, метан или друг вид на алтернативно гориво во возилото, и
- новиот уред да го купи и вгради во РС Македонија од денот на објавување на Јавниот повик се до исцрпувањето на буџетот наменет за Јавниот повик, но не подоцна од 30 Ноември во тековната година.

Член 7

(1) Барателот е должен да ја поднесе следната документација за исполнување на услови за добивање надоместок :

- Пополнето барање, кое може да се подигне од архивата на Општина Гази Баба или да се обезбеди преку интернет страната на Општината (www.gazibaba.gov.mk),
- Изјава за веродостојноста на податоците и верноста на приложената документација, заверена на нотар под морална и материјална одговорност, која може да се подигне од архивата на Општина Гази Баба или да се обезбеди преку интернет страната на општината (www.gazibaba.gov.mk),
- Фискална сметка (во оригинал), или фактура (во оригинал) со извод од деловна банка за извршено плаќање за купување и вградување на уред за

- погон на ТНГ, метан или друг вид на алтернативно гориво во возилата, издадени по денот на објавување на јавниот повик,
- Фотокопија од сообраќајната дозвола за возилото, во која е евидентирана промената (вградување на уред за погон на ТНГ, метан или друг вид на алтернативно гориво во возилото), и потврда за вграден уред за погон на течен нафтен гас или компримиран земјен гас во возилото, издадена од правниот субјект кој го извршил вградувањето,
 - Фотокопија од лична карта и
 - Фотокопија од трансакциска сметка на подносителот.
- (2) Едно лице може само еднаш да аплицира за добивање на субвенција за само едно возило во семејството.

Член 8

(1) За утврдување на исполнување на условите од членот 6 на овој правилник, Градоначалникот формира Комисија за спроведување на постапката за субвенционирање на граѓаните на подрачјето на Општина Гази Баба за купување и вградување на уред за погон на ТНГ, метан или друг вид на алтернативно гориво во возилата составена од 5 члена. (во натамошен текст: Комисија) од редот на вработените во администрацијата на Општина Гази Баба.

(2) Членовите на Комисијата при утврдување на исполнување на условите од член 5 на овој правилник, вршат обработка на личните податоци на субјектите дадени при пополнување на барањето за субвенции за купување на еден плински уред, врз основа на решенија за овластувања за вршење обработка на лични податоци во Општина Гази Баба.

Член 9

(1) Барањето за надоместување на дел од трошоците за купување и вградување на уред за погон на ТНГ, метан или друг вид на алтернативно гориво, заедно со потребната документација, граѓаните ги поднесуваат до Комисијата преку Архивата на Општина Гази Баба.

(2) Архивата на Општина Гази Баба примените барања ги евидентира со точното време на поднесување (датум, час и минута), заради воспоставување редослед по кој ќе се разгледуваат барањата.

Член 10

По објавување на Јавниот повик, претседателот на Комисијата свикува состанок согласно динамиката на пристигнување на барањата, се до неговото завршување, односно до исцрпување на буџетот, на која ќе се разгледуваат пристигнатите барања во однос на тоа дали ја содржат потребната документација.

Член 11

(1) Врз основа на доставената документација и спроведената постапка, Комисијата го утврдува исполнувањето на условите од член 6 на овој Правилник и доставува предлог до Градоначалникот на Општина Гази Баба за усвојување или неусвојување на барањето за субвенционирање на граѓаните на подрачјето на Општина Гази Баба.

(2) За барателите кои ги исполниле условите согласно Јавниот повик, Градоначалникот на Општина Гази Баба на предлогот на Комисијата носи Решение за усвојување на барањето.

(3) За барателите кои ги не исполниле условите согласно Јавниот повик, Градоначалникот на Општина Гази Баба на предлогот на Комисијата ги известува барателите за неусвојување на барањето.



Член 12

Општина Гази Баба, преку секторот за заштита на животната средина и природата и секторот за финансиски прашања води евиденција на сите доставени барања од физички лица за користење на финансиски средства од Буџетот на Општина Гази Баба согласно овој правилник и сите донесени решенија од страна на Градоначалникот на Општина Гази Баба.

Член 13

Овој правилник влегува во сила со денот на објавувањето во "Службен гласник на Општина Гази Баба".

Број 09-400/18
од 30 јануари 2023 година
Скопје

ПРЕТСЕДАТЕЛ
НА СОВЕТ НА ОПШТИНА ГАЗИ БАБА,
Дијана Илиевска

